

**የቱሪስት መገልገያ ዕቃዎች በጊዜያዊነት ወደ አገር ውስጥ ስለሚገቡበት
ሁኔታ ለመወሰን የወጣ መመሪያ ቁጥር 174/2013**



የገቢዎች ሚኒስቴር

ጥቅምት 2012 ዓ.ም

የቱሪስት መገልገያ ዕቃዎች በጊዜያዊነት ወደ አገር ውስጥ ገብተው ስለሚወጡበት

ሁኔታለመወሰን የወጣ መመሪያ 174/2013

የአገራችን የቱሪዝም ኢንዱስትሪ ለአገራችን የገጽታ ግንባታ እና ለኢኮኖሚው ሊያበረክት የሚችለውን አስተዋፅኦ ለማሳደግ እንዲቻል ለቱሪስት አገልግሎት የሚውሉ ዕቃዎች በጊዜያዊነት ወደ አገር ውስጥ ሲገቡ ቱሪስቶችማሟላት የሚገባቸውን ቅድመ ሁኔታዎች መደንገግ በማስፈለጉ፤

ቱሪስቶች በጊዜያዊነት ወደ አገር ውስጥ በሚያስገቧቸው ዕቃዎች ላይ ውጤታማ ቁጥጥር ለማድረግ የሚያስችል ግልጽና ወጥ አሰራር መዘርጋት አስፈላጊ ሆኖ በመገኘቱ፤

የገቢዎች ሚኒስቴር በጉምሩክ አዋጅ ቁጥር 859/2006 አንቀጽ 71 (1) እና 180 (2) መሠረት ይህን መመሪያ አውጥቷል፡፡

ክፍል አንድ

ጠቅላላ

1. አጭር ርዕስ

ይህ መመሪያ “የቱሪስት መገልገያ ዕቃዎች በጊዜያዊነት ወደ አገር ውስጥ ገብተው ስለሚወጡበት ሁኔታ ለመወሰን የወጣ መመሪያ ቁጥር 174/2013 ” ተብሎ ሊጠቀስ ይችላል፡፡

2. ትርጓሜ

ለየቃሉ አገባብ ሌላ ትርጉም የሚያሰጠው ካልሆነ በስተቀር ለዚህ መመሪያ አፈፃፀም ፦

1/ “ቪዛ” ማለት ለጉብኝት ወደ ኢትዮጵያ ለሚመጡ ሰዎች የሚሰጥ የቱሪስት ቪዛ ነው፡፡

2/ “የቱሪስት መገልገያ ዕቃ” ማለት ቱሪስቱ የሚገለገልበት በጊዜያዊነት ወደ አገር ውስጥ ገብቶ በተወሰነ ጊዜ ገደብ ውስጥ ተመልሶ የሚወጣ ዕቃ ሲሆን ተሽከርካሪን ይጨምራል፡፡

3/ “ተሽከርካሪ” ማለት በሞተር ኃይል የሚንቀሳቀስ ሰውን ለማጓጓዝ የሚያገለግል ተሽከርካሪ ሲሆን ሞተር ሳይክልን፣ ብስክሌትን የሚያካትት ሲሆን የደረቅና የፈሳሽ ጭነት ተሽከርካሪን አይጨምርም፡፡



4/ “ከአቅም በላይ የሆነ ምክንያት” ማለት አግባብነት ባለው ማስረጃ የሚረጋገጥ ከባድ ህመም ወይም በህግ ቁጥጥር ሥር መዋል ወይም ከአገር እንዳይወጣ መታገድ ወይም ዕቃው የጠፋ መሆኑ ከተረጋገጠ ከዚህ ጋር ተመሳሳይ የሆነና ቱሪስቱ እንዳይመለስ የሚያደርግ ማንኛውም ሌላ ሁኔታ ማለት ነው።

5/ “አዋጅ” ማለት የጉምሩክ አዋጅ ቁጥር 859/2006 እንደተሻሻለ ነው።

6/ “ኮሚሽን” ማለት የጉምሩክ ኮሚሽን ሲሆን የኮሚሽኑ ቅርንጫፍ ጽ/ቤቶችን ይጨምራል።

7/ ሌሎች ቃላቶችና ሐረጎች በአዋጅ የተሰጣቸው ትርጉም ይኖራቸዋል።

3. የተፈጻሚነት ወሰን

ይህ መመሪያ ቱሪስቶች በጊዜያዊነት ወደ ሀገር ውስጥ አስገብተው በሚያስወጧቸው ዕቃዎች ላይ ብቻ ተፈጻሚ ይሆናል።

4. ቱሪስቶች ወደ አገር ውስጥ ሲገቡ ማሟላት ያለባቸው ቅድመ ሁኔታ

ማንኛውም ወደ አገር ውስጥ የሚገባ ቱሪስት ከዚህ በታች የተመለከተቱትን ቅድመ ሁኔታዎች ማሟላት ይኖርበታል።

1/ ፓስፖርት፤

2/ የቱሪስት ቪዛ፤

3/ ቪዛ የማይሰጥበት ሀገር ከሆነ ከኢትዮጵያ ኢምግሬሽን የሚሰጥ የይለፍ ወይም መግቢያፈቃድ፤

4/ ተሽከርካሪ ይዞ የሚገባ ከሆነ ከመጣበት አገር ተሽከርካሪው ከአገርእንዳይወጣ የተፈቀደበት-ማስረጃ ማቅረብ ይኖርበታል።

ክፍል ሁለት

የቱሪስቱ መብትና ግዴታ

5. መብት

ማንኛውም ቱሪስት፡-

(ሀ) ተሽከርካሪን ጨምሮ የቱሪስት ዕቃዎችን በጊዜያዊነት ማስገባት ይችላል።

(ለ) በዚህ አንቀጽ ፊደል (ረ) የተመለከተው እንደተጠበቀ ሆኖ ለጉዞ የሚያስፈልጉ የፍጆታ ዕቃዎችና ሌሎች መጠቀሚያዎችን ከቀረጥ ነጻ ወደ አገር ውስጥ ይዞ መግባት ይችላል።



- (ሐ) የተፈቀደለት የጊዜ ገደብ ከመጠናቀቁ በፊት የማራዘሚያ ጊዜ ለደንበኞች ትምህርትና ድጋፍ ዳይሬክቶሬት በማቅረብ ሲፈቀድ በተራዘመው የጊዜ ገደብ ውስጥ ዕቃዎችን አገር ውስጥ ማቆየት ይችላል።
- (መ) በዚህ አንቀጽ ፊደል (ሐ) መሰረት የሚደረገው የጊዜ ማራዘሚያ በአንድ ጊዜ ለሶስት ወር ይሆናል።
- (ሠ) በዚህ አንቀጽ ፊደል (መ) የተመለከተው ቢኖርም ለቱሪስቱ የሚሰጠው የጊዜ ማራዘሚያ በሀገር ውስጥ እንዲቆይ በሚመለከተው አካል ከተፈቀደው ጊዜ ሊበልጥ አይችልም።
- (ረ) ከዚህ መመሪያ ጋር አባሪ ተደርጎ በተያያዘው ሰንጠረዥ የተዘረዘሩትን ዕቃዎችን ወደ አገርማስገባት ይችላል፤
- (ሰ) ኮሚሽነሩ በልዩ ሁኔታ ሲፈቀድ በዚህ አንቀጽ ፊደል (ረ) በተመለከተው ሠንጠረዥ ያልተሸፈኑ ዕቃዎችን ይዞ መግባት ይችላል።
- (ሸ) በጊዜያዊነት ያስገባውን ዕቃ ከአቅም በላይ በሆነ ሁኔታ ምክንያት መልሶ ማስወጣት ያልቻለ እንደሆነ ይህንኑ ለኮሚሽኑ በማሳወቅ ተሸከርካሪው ተመልሶ እስከሚወጣ ድረስ በአገሩ ኢምባሲቅጥር ግቢ ወይም በጉምሩክ በተፈቀደ ቦታ ውስጥ ማቆየት ይችላል።
- (ቀ) ለተሸከርካሪው የሚያስፈልግ መለዋወጫ በአገር ውስጥ የማያገኝ ኮሆነ በቆይታ ጊዜ ውስጥ ጥያቄውን ለደንበኞች ትምህርትና ድጋፍ ዳይሬክቶሬት በማቅረብ ሲፈቀድለት ከቀረጥ ነፃ መለዋወጫውን ከውጭ አገር ማስመጣት ይችላል።

6. ግዴታ
ማንኛውም ቱሪስት፡-

- (ሀ) ወደ አገር ውስጥ የሚያስገባውን ተሸከርካሪ ኮሚሽኑ በሚያዘጋጀው ቅጽ መሠረት በዋስትና ማስመዝገብ አለበት።
- (ለ) ፕሮፌሽናል ካሜራ ይዞ የሚገባ ከሆነ ከመንግስት ኮሚኒኬሽን ጽ/ቤት የተሰጠ ፈቃድ ማቅረብ አለበት።
- (ሐ) በጊዜያዊነት የሚያስገባቸውን ዕቃዎች ወደ አገር ማስገባት ወይም ከ አገር ማስወጣት ያለበት በራሱ ብቻ ነው።



- (መ) ተመልሶ የሚወጣበትን ጣቢያ መቀየር ያስፈለገው እንደሆነ አስቀድሞ ለጉምሩክ ኮሚሽን የደንበኞች ትምህርትና ድጋፍ ዳይሬክቶሬት በማሳወቅ ፈቃድ ማግኘት አለበት።
- (ሠ) በመግቢያ በሮች የመግቢያ ፈቃድ በመጠየቅ የተሸከርካሪ ዲክላራሲያን መሙላት ያለበት ሲሆንዕቃው የተመዘገበበትን የጉምሩክ ዲክላራሲያን በሚዘዋወርበት ቦታ ሁሉ ይዞ የመገኘት እና ሲጠየቅ የማሳየት ግዴታ አለበት።
- (ረ) የተፈቀደው የቆይታ ጊዜ ካልተራዘመ በስተቀር ዕቃውን የተፈቀደለት የቆይታ ጊዜ ሲጠናቀቅ መልሶ ከአገር ማስወጣት አለበት።
- (ሰ) ወደ አገር ውስጥ ሲገባ ተመልሶ የሚወጣበት በር ለጉምሩክ መግቢያ በር ማሳወቅ አለበት።
- (ሸ) በአገር ውስጥ የቆይታ ጊዜ በተሸከርካሪው ላይ ጉዳት የደረሰ እንደሆነ ይህንኑ በአቅራቢያው ለሚገኝ ፓሊስ ጣቢያ ወይም ለጉምሩክ ጣቢያ ወይም የአስተዳደር ጽ/ቤት ሪፖርት በማድረግ የፅሁፍ ማስረጃ ለጉምሩክ/ጽ/ቤት ወይም ለደንበኞች ትምህርትና ድጋፍ ዳይሬክቶሬት በአስር የስራ ቀናት ውስጥ ማቅረብ አለበት።
- (ቀ) ከአገር ተመልሶ ሲወጣ በመውጫ በርበሚገኝ የጉምሩክ ቅ/ጽ/ቤት በመቅረብ አስፈላጊውን የጉምሩክ ስነ ስርዓት የመፈጸም ግዴታ አለበት።
- (በ) ማንኛውም በአገሪቱ ህግወይም አገሪቷ ባጸደቀቻቸው ዓለም አቀፍ ስምምነቶች ክልከላ የተደረገባቸውን ዕቃዎች ይዞ ወደ አገር ውስጥ መግባት አይችልም።
- (ተ) ወደ አገር ውስጥ ይዞት የሚገባው ዕቃ ገደብየተደረገበት የሆነ እንደሆነ ከሚመለከተውተቆጣጣሪ መ/ቤት ፈቃድ ማቅረብ አለበት።
- (ቸ) በዚህ አንቀጽ ፊደል (ሠ) መሠረት የጉምሩክ ዲክላራሲያን ሲሞላ ከተሸከርካሪው አገልግሎት ተያያዥነት ያላቸው እንደመለዋወጩ፣ ማስጌጫ፣ ቅያሬ ጎማ፣ የነዳጅ መያዣና ሌሎች ተመሳሳይ ዕቃዎች ጭምር በዲክላራሲያን መመዝገብ አለባቸው።

7. ቱሪስቱ በጊዚያዊነት ያስገባቸውን ዕቃዎች ስለመወርስ

- 1/ ማንኛውም ቱሪስት ወደ አገር ውስጥ ያስገባውን ተሸከርካሪ ወይም ፕሮፌሽናል ካሜራ በህግ በተወሰነው ወይም በተሰጠ የማራዘሚያ ጊዜ ውስጥከአገር ያላስወጣ እንደሆነ ተወርሶ እንዲወገድ ይደረጋል።
- 2/ በዚህ አንቀጽ ንዑስ አንቀጽ (1) የተመለከተው ቢኖርም ቱሪስቱ ወደ አገር ውስጥ ያስገባው ተሸከርካሪ በደረሰበት ጉዳት ምክንያት መውጣት ባለበት ጊዜ ውስጥ ተመልሶ



ከአገር የማይወጣ ከሆነ ተሽከርካሪው ተመልሶ ከአገር እስኪወጣ ድረስ በዚህ መመሪያ አንቀጽ 5 (ሸ) መሠረት ላልተወሰነ ጊዜ አገር ውስጥ እንዲቀይ ይደረጋል፡፡

3/ በዚህ አንቀጽ ንዑስ አንቀጽ (2) የተመለከተው ቢኖርም ተሽከርካሪው ሙሉ በሙሉ ጉዳት ደርሶበት ከአገር መውጣት የማይችል ካልሆነ በስተቀር በህግ የተመለከተው ወይም በኮሚሽኑ የተፈቀደለት የመቆያ ጊዜ በተጠናቀቀ በሦስት ወር ጊዜ ውስጥ ከአገር መውጣት አለበት፡፡

4/ በዚህ አንቀጽ ንዑስ አንቀጽ (3) መሠረት ተመልሶ ከአገር ያልጣ ተሽከርካሪ ተወርሶ እንዲወገድ ይደረጋል፡፡

5/ በዚህ መመሪያ በሌላ ሁኔታ የተደነገገው ቢኖርም ቱሪስቱ ኢትዮጵያ ውስጥ ለመኖር ፈቃድ ያገኘ ከሆነ ወደ አገር ውስጥ ባስገባው ተሽከርካሪ ወይም ሌላ የግል መገልገያ ላይ የመኖሪያ ፈቃድ በተገኘበት ቀን ዕቃው ወደ አገር ውስጥ እንደገባ ተቆጥሮ የጉምሩክ ሥነ-ሥርዓት በመፈጸም ቀረጥና ታክስ ከፍሎ ዕቃው አገር ውስጥ እንዲቀር ሲፈቀድለት ይችላል፡፡

8. ስለ መረጃ አያያዝ

1/ ማንኛው ቱሪስት ወደ አገር ውስጥ በሚገባበትና በሚወጣበት በር ላይ የሚገኙ የጉምሩክ ጣቢያዎች ወደ አገር ውስጥ ስለሚገባውና ከአገር ውስጥ ስለሚወጣው ቱሪስትና ከቱሪስቱ ጋር ስለሚገቡና ስለሚወጡ ዕቃዎች የተደራጀ መረጃ መያዝ አለባቸው፡፡

2/ በዚህ አንቀጽ ንዑስ አንቀጽ (1) መሠረት ተደራጅቶ የተያዘው መረጃ በየሣምንቱ ለደንበኞች ትምህርትና ድጋፍ ዳይሬክቶሬት እዲሁም በመረጃው ለሚጠቀሙ ሌሎች የሥራ ክፍሎች መተላለፍ አለበት፡፡

3/ በዚህ አንቀጽ መሠረት የሚያዘውና የሚተላለፈው መረጃ በመረጃ ቴክኖሎጂ ሥርዓት-የተደገፈ መሆን አለበት፡፡

9. ስለህግ ማስከበር

ወደ አገር ውስጥ የገባ ቱሪስት ከአቅም በላይ የሆነ ችግር ካልገጠመው ወይም የመቆያጊዜው ካልተራዘመለት በስተቀር በህግ በተመለከተው ጊዜ ውስጥ ዕቃውን ከአገር ያላስወጣ እንደሆነ የኢንተሊጀንስና ኮንትሮባንድ መከላከል ዳይሬክቶሬትና የቅ/ጽ/ቤት የህግ ተገዥነት ምክትል ሥራ አስኪያጅ ዕቃው ተይዞ ውርስ እንዲደረግና እንዲወገድ ይወስናል፡፡



ክፍል ሦስት

ልዩ ልዩ ድንጋጌዎች

10. የተሻሻላቸው

1/ ለቱሪዝምና ለባህል ልውውጥ በጊዜያዊነት ወደ አገር ውስጥ የሚገቡ ዕቃዎች

የጉምሩክ ስነ-ስርዓት አፈጻጸም መመሪያ ቁጥር 116/2008 በዚህ መመሪያ ተሸሯል።

2/ ይህንን መመሪያ የሚቃረን ማናቸውም መመሪያ ወይም የአሠራር በዚህ በተሸፈኑ ጉዳዮች ላይ ተፈጻሚነት አይኖረውም።

14. መመሪያው የሚፀናበት ጊዜ

ይህ መመሪያ በገቢዎች ሚኒስቴር ሚኒስትር ተፈርሞ ከወጣበት ቀን ጀምሮ ተፈጻሚ ይሆናል።

አዲስ አበባ መስከረም 21 ቀን 2012 ዓ.ም.


አዳነች አቤቤ

የገቢዎች ሚኒስቴር ሚኒስትር

